

Silta Ekstra 1C: Nenu

L-iżbalji f'din is-silta huma kkoreġuti.

Kien il-benjamin tar-raħal. Kont issibu għal kollox u jindaħal f'kollox. Jekk logħob tal-ballun, issibu minn ta' quddiem; fil-ġbir għall-armar tal-festa, arah **jibdielek** minn xhur qabel jiġri u **jħabrek** u **jħabbat** bieb bieb jiġborlok il-flus minn kull dar; fil-fieri kont tarah **bilwieqfa** fuq xi kaxxa tal-injam **jgħajjat** b'ħanġra daqsieq qalb ħafna ġugarelli rħas bit-tfal madwaru fuq ix-xwiek li jirbħu xi ħaġa tal-logħob. Ma kienx żagħżugħ matnazz. Anzi, kien **qisu sifja imma b'saħħtu**. Telaq l-iskola kmieni u taha għax-xogħol ta' naġgar. Ma kellux aktar minn **tnax-il** sena u kont tarah qalb il-bennejja, daqsxejn ta' tifel jagħżel iż-żrar fl-għarbiel jew bil-baqqun kemm kemm jifilħu, jitgħallem jonġor. Il-ħeġġa għax-xogħol kienet f'demmu.

Kien bieżel, ma kienx jaf x'inhu għażżejjew mistrieħ. Aktar ma beda jikber, aktar il-ħajra u t-tħabrik għax-xogħol jikbru miegħu. Ma kien jaqta' qalbu minn xejn, daqsxejn ta' tifel **iċċorr** knaten fuq **spalltu** u jitla' slielem m'ogħla sular.

Qiegħda fin-natural tiegħi li nistudja sewwa l-karattri tan-nies tar-raħal tiegħi, żgħażaq, nisa u rġiel, u mbagħad nara **min** minnhom jista' jagħtini daqqa t'id fix-xogħol tal-knisja jew tal-oratorju. Għajni kienet ilha li waqqhet fuq dan iż-żagħżugħ sa minn meta kien għadu tfajjal jagħmilha ta' **bennej**. Ridt nagħmel minnu żagħżugħ **ħabrieki** li għada pitgħada nkun nista' nsibu **f'kulma** niġi bżonn. U Nenu – hekk kien jismu dat-tfajjal – kien juri fih il-kwalitajiet kollha tajba u sbieħ li jien xtaqt minnu. Imma l-futur min jafu? **Xi jkun hemm miktub fejn inkunu nafuh?** Dak li nibnu fi ħsiebna, f'radda ta' salib jiġgarraf u jithassar.

Għal Nenu l-festa tar-raħal kienet xi ħaġa kbira. Kien jibda jaħsibha minn xhur qabel. Mhux biex jiġbor ha jżejjen it-toroq u anqas biex **iġib** il-baned għal dakinhar tal-festa, imma biex f'għabuba moħbija mill-ghajnejn tal-pulizija **jmur** jagħmel il-murtali flimkien ma' **żewġt** iħbieb, ħafna akbar minnu fis-snin u fl-

esperjenza. Imma s-sengħa tal-ħdim tal-murtali malajr tgħallimha, u kellu bħal seħer f'moħħu u f'idu għax kulma jagħmel kien jagħmlu mill-aħjar. L-għaxqa tiegħu jara l-murtali li jaħdem hu jinfethu qishom imrewħha kollha l-wien f'wiċċ is-sema mudlam. **Ukoll** meta kiber, sar raġel u żżewweġ, dik in-namra għall-ħdim tal-murtali ma setgħetx titilqu. Murtal joħroġ minn ġo ieħor, u ieħor minn ieħor, u s-sema f'daqqa waħda, jimtela bi kwiekeb **imlewna.**

Nenu kien **iħossu** jrid **itir** bil-ferħ, u ma' kull murtal li jinfetaħ, **iċapċap** u jiftaħar li dak kien xogħol tiegħu. Fih, ukoll li issa kiber u sar raġel missier, baqa' n-natural ta' tifel. Kien jiġi jfittixni l-knisja wiċċu mdawwal b'ferħ moħbi u jistenna l-iftaħir mingħandi, u **nfaħħru** kont, ma ngħidx le, imma nwiddbu **wkoll** biex joqgħod dejjem **b'seba'** għajnejn hu u jaħdem ix-xogħol tan-nar, għax in-nar ma jafx bi ħniena.

F'dik il-ġimħha tal-festa niftakru ġie jfittixni s-sagristija u tani l-aħbar li martu kien għadha kemm kellha t-tieni tarbija, u xtaqni ngħammidha l-għada, u l-għada stess għamel riċeviment fost il-ħbieb bix-xorb u l-ħlewwiet, u b'orkestra ta' **erba'** mužiċisti li qajmet ġenn ta' ferħ. Imbagħad instemgħu l-murtali jfaqqgħu. Din ma kontx **nistennieha** u lil Nenu għedlu li dawk il-murtali kien imissu refagħhom għall-festa u mhux sparahom dakħinhar tal-magħmudija.

"**It-tweli id ta' tarbija għalija festa oħra, Dun!**" Mur fiehmu lil Nenu! "Murtali," qalli, "minn għada stess nagħmel **mijiet** u nimla wiċċi is-sema... Taħsibx fuq hekk, Dun Sidor, ix-xogħol tal-isparar drajtu fuq ponot subgħajja u nieħdu qisu logħob tat-tfal."

[Meħħuda u adattata minn Sparar u Duħħan ta' Guże Chetcuti]